



ERITREAN REVOLUTIONARY DEMOCRATIC FRONT

**ደምዳሚ መግለጺ፡ 7ይ-ስሩዕ ኣኼባ ፖሎቲካዊ ቤት-ጽሕፈት  
ሰውራዊ ደሞክራሲያዊ ግንባር ኤርትራ(ሰደግኤ)፡**

ፖሎቲካዊ ቤት-ጽሕፈት ሰውራዊ ደሞክራሲያዊ ግንባር ኤርትራ(ሰደግኤ)፡ 7ይ-ስሩዕ ኣኼባ፡ ንኹሎም ሰማእታትና ብሓፈሻ፡ ኣብ ማእከላይ ባሕሪ ብተደጋጋሚ ዝቐዘቀዘ ዘለዉ ወገናትን ኣብ ሊብያ ብISIL(ዳዕሽ) ብዘሰከሩኩሩ ኣገባብ ብካራን ጥይትን ዝተቐንጸሉ ኤርትራውያንን ኢትዮጵያውያንን ወገናትና ድማ ብፍላይ፡ ንሓደ ደቂቕ ዝኸረ-ሰማእታት ብምክያድ እዩ ዝመሰሶ።

ፖሎቲካዊ ቤት-ጽሕፈትና፡ ብ30 ግንቦት 2015 ዝጀመሮ ስሩዕ ኣኼባ፡ ኩነታት ሃገርናን ንዕኡ ዝጸልዉ ተርእዮታት ብሓፈሻ፣ ኩነታት ፋሽስታዊ ስርዓት ኢሳይያስ፣ ኩነታት ህዝብታትናን ሓይልታት ተቃውሞን ድማ ብፍላይ፡ ብስፍሓትን ብዕምቆትን ገምገመ፤ ስርዓተ ምሕደራ ኢሳይያስ ደረጃ ጭካኔ ካብ እዋን ናብ እዋን፡ ንምግላጽ ብዘጸግም ኣብ ዝኸፍኦ ደረጃ ይበጽሖ ምህላዉ ተመልከተ። ንመላእ ህዝብታትና፡ ኣድለይቲ ቀረባት ብምሕራም ዘውርደሎም ዘሎ ሕሱም መቐጻጸቲ ጥራሕ ከይተወሰነ፡ ዜጋታት ጽዒሮም ግዲሮም ብዘጥረዩ ገንዘብ፡ ኣብ ዝተፈላለዩ ከተማታት ዝሃጹዎም መንበሪ ገዛውቲ፡ ብቡል-ዶዞራት ብምዕናው ኣሽሓት ስድራታት፡ ኣብ ጥራሕ ጎልጎል ከምዘተረፎም ተመልከተ። ፋሽስታዊ ስርዓት ኢሳይያስ፡ ንህዝብታትና ብሓፈሻ፡ መንእሰያትና ድማ ብፍላይ፡ ኣብ ዓዶም ተማሂሮም፣ እግሪ ተኸሎም ክሓልፈሎም ዘይደሊ፡ ዕድመ ልክም ብኣዘዩ ሕሳር ክፍሊት መገልገልቲ(ጊሎት) ኮይኖም ጥራሕ ክነብሩ ዝብህግ፡ ዝወጸሉ ጨካንን ሓሳድን ስርዓት ምዃኑ ገምገመ። እዚ ስርዓትዚ፡ ኣብ ዜጋታቱ ርህራሄ ዘይብሉ ዲያብሎስ ምዃኑ ደጋጊሙ ዘረጋገጸኡ እንተኾነ፡ እቲ ኣዘዩ ዝኸፍኦ ድማ፡ ኣብ ማእከላይ ባሕሪ፡ ወገናትና ብብእዋኑ ብኣማኢት ክቐዘቀዘ ብዳዕሽ ድማ ክሕረፍን እናሰምዐን ህዝብታትና ብመሪር ሓዘን ተኸርምዮም ዝርንዝሕ ኣብ ዝነበሉ እዋን፡ ንዝኸሮም ዝኸውን መዓልቲ ሓዘን ክንዲ ምእዋጅ፡ ኣብ መበል 24 ዓመት መዓልቲ ነጻነት፡ ጓይላን ዳንኬራን ተራእዮም ክዘልልን ክስዕስዕን ምቕናዩ፡ ጨካንን ኣራዊታውን ባህሪኡ መወዳደርቲ ከምዘይብሉ ዘረጋገጸ ምዃኑ ኣሰሚሩሉ ሓለፈ። ፖሎቲካዊ ቤት-ጽሕፈት፡ ኣብ ሊብያ፡ ሃይማኖት እስልምና ሽፋን ብምግባር፡ ብግብረ-ሽበራዊ ጉጅለ ዳዕሽ(ISIL) ኣብ ልዕሊ ንጽሃት ኣመንቲ ክርስትና፡ ስደተኛታት ኤርትራውያንን ኢትዮጵያውያንን ዝተፈጸመ መቐዘቐዲ ብትሪ ኮነ። ዝኾነ መልክዕ ሃይማኖት ሽፋን ዝገብሩ ንብዙሕነታዊ ክውንነት ህዝብታትና ኣብ ሓደጋ ዘእትዉ ዝምባለታት፡ ክም ወትሩ ብጽንዓት ከምዝቃለሎም ኣረጋገጸ።

ፖሎቲካዊ ቤት-ጽሕፈት፡ እዚ ዓለም ብዓለሙ ኣፍጢጡ ዝርእዮ ዘሎ፡ ኣብ ሰብኣውን ዲሞክራሲያውን መሰላት ህዝብታት ኤርትራ ቅንጣብ ሓልዮት ዘይብሉ፡ ብዘይ ቅዋም ህዝብን ሃገርን ዘብርስ ዘሎ ፋሽስታዊ ስርዓት ህግደፍ፡ ቀንዲ ጠንቂ ዝሰከፍ ዋሕዚ ስደት ኤርትራውያን ምዃኑ ይኣምን። እዚ ክውንነትዚ፡ ኮለል ኢሉ ዝረኣ ሓቂ እናሃለወ፡ ኣውሮጳዊ ሕብረት ዚ ብምጉሳይ፡ ንስርዓት ኢሳይያስ፡ ኣማኢት ሚልዮናት ብምድጋፍ፡ ዋሕዚ ስደት ክቆጸረሎም ከምዝኸእል ምትንባዮም፡ ካብ ሓቂ ዝረኣቐ፣ ማሕፉዳ ኢሳይያስ ብምህግር፡ መጠን ጭካኔ ክዘይድን ዋሕዚ ስደት ብዝኸፍኦ ክቐጽል ዝገብር ዘይሓላፍነታዊ ገምጋም ምዃኑ ኣቐመጠ። ስለዝኾነውን ፖሎቲካዊ ሓይልታት፣ ሲቪክ ማሕበራትን ደለይቲ ለውጢ ህዝብታት ኤርትራን፡ ምስ መሻርኽቶም ብምውህሃድ፡ ግጉይ ኣተሓሳስባን ትጽቢትን ኣውሮጳዊ ሕብረት ንምዕጻፍ ክጽዕቱ ጻውዒቱ ኣቐረበ። ዘሰገእን መዕገቲ ዘይተረኽቦን ስደት ህዝብታትና፡ ቀንዲ ተሓታቲኡ ፋሽስታዊ ስርዓት ህግደፍ ምዃኑ ዝገምገመ ፖሎቲካዊ ቤት-ጽሕፈት፡ ስደት ከም ጊዝያዊ ፍታሕ ክገልግል ዘይበቅዕ፡ ብኣንጻሩ ንብርሰትና ዘጋድድን ንህልውናን ቀጻልነትን ሃገርና ኤርትራ ኣብ ሓደጋ ዘውድቕ ዘሎ ብምዃኑ፡ ዘለዎ ዓሚቕ ሰግኣት ኣቐመጠ። እዚ ኣብ ልዕሊ ህልውናና ከቢድ ሓደጋ ብርሰት

ከንጸላሉ ዝገብር ዘሎ ዋሕዚ ስደት ብዘላቕነት ንምፍታሕ፡ ቀንዲ ቱኸረትና ኣብ ልዕሊ ፋሽስታዊ ስርዓት ኢሳይያስ ከነቕንዕ ከምዝግባእ ኣጽንኦት ሂቡ ኣዘኻኸረ።

ፖሎቲካዊ ቤት-ጽሕፈት ዝለዓለ ቱኸረት ሂቡ ብሰፊሖን ብዕምቆትን ዝዘተየሉ ኣርእስቲ፡ ኩነታት ደምበ ተቓውሞ ብሓፈሻ፡ ኩነታት ሃገራዊ ባይቶ ንዲሞክራሲያዊ ለውጢ ድሕሪ ህጹጽ ኣኼባ ሃገራዊ ባይቶ ድማ ብፍላይ እዩ። ኣብ ደምበ ተቓውሞና፡ እቲ ኣብ ባይታ ዘሎ ክእረም ዘለዎ ዘይቅቡል በዝሒ ውድባት ከም ውሁብ ወሲድና፡ ኣብዚ እዋንዚ ቀንዲ ሽግር ኮይኑ ዘላቂ ዘሎ፡ ካብ ጸቢብ ጉጅላውን ውድባውን ሒሳባት ብምብጋስ፡ ብሓባራዊ ውሳኔታት፣ መደባትን ስምምዓትን ምእዙዝ ኮይንካ ኣብ ምቅላስ ዝንጸባረቕ ርኡይ ብኩራት ምዃኑ ገምገመ። ኣብ ዝሓለፉ ናይ ቃልሲ ተሞኩሮታትና፡ ብሓባር ተዘትዩሎም ዝተሓንጸጹ ፖሎቲካዊ እምታትን ውሳኔታትን፡ ኣብ ሰነዳትና ነቓዓትን ፍልልያትን ብምፍጣር፡ መንፈስ ምትእምማን ዝሃሰዩ ተርእዮታት፡ ሎሚውን ከም ዘይተሰገሩ ተገንዘበ። ከም ውጽኢቱ ድማ፡ ድሕሪ ህጹጽ ኣኼባ ሃገራዊ ባይቶ ትጽቢት ዝተገበረሎም ለውጥታት፡ ርኡይ ብደሆታት እናጋጠሞም ምምጽኡ ኣስተውዓለ። ደለይቲ ለውጢ ህዝብታት ኤርትራ ብሓፈሻ፡ ፖሎቲካዊ ሓይልታት ኤርትራ ድማ ብፍላይ፡ ብሓባር ተኸባቢርና ብሰላም ክነብረላ ዝግባእ እትበጸሓና ሃገር፡ ኤርትራ ጥራሕ ብምዃና፡ በዚ በብእዋኑ ዝኸሰት ዘሎ ሓርጎጽጎጽ ከይተሰላቸናን ተስፋ ከይቆረጽናን፡ ኣብ ዘሰማምዑና እምነታት ዓቕምታትና ብምጽማድ፡ ቀንዲ ቱኸረትና ኣብ ልዕሊ ፋሽስታዊ ስርዓት ህግደፍ ክነቕዕ ኣተሓሳስበ። ውድብና ሰደግኤ፡ ኣብ ኩሎም ዝበጸሑ ንጹራት ስምምዓትን ውሳኔታትን ኣትኪሉ፡ ናብ ዕዉት ጊዜ-ሃገራዊ ጉባኤ ንምእታው ዘለዉ ተኸእሎታት ንምስፋሕ ከምዝቃለስ ኣረጋገጸ።

ፖሎቲካዊ ቤት-ጽሕፈት ሰደግኤ፡ ኣንጻር ፋሽስታዊ ስርዓት ኢሳይያስ ዝካየድ ተጋድሎ፡ ብንጹር ራእይን ሓያል ውደባን ምግጣም ኣማራጺ ከምዘይብሉ ብምእማን፡ ፖሎቲካዊ ሓይልታት ኤርትራ ኣብ ዘሰማምዑዎም ዕላማታት ዓቕምታቶም ወዲቦም ዝቃለሱሉ ኩነታት ምፍጣር፡ ብማንም ክፍቀደሎም ዘይጽበዩዎ፡ ክተባባዕ ዘለዎ ቅዱስ ናይ ቃልሲ ዕዮ ምዃኑ ይኣምን፤ በዚ መሰረት፡ ምስ ዝተፈላለዩ ፖሎቲካዊ ውድባት፡ ኣብ ንጹራት መትከላዊ እምነታት፡ በብደረጃኡ ዓቕምታቱ ኣወሃሂዱን ጠሚሩን ክቃለስ ዘለዎ ድሉውነት ኣረጋገጸ። ንተግባራውነቱ ኣበርቲዑ ክጽዕት ድማ ወሰነ። ካልኣት ፖሎቲካዊ ውድባትውን፡ ተመሳሳሊ ስጉምቲ ክወስዱ ጸወዐ። ፖሎቲካዊ ውድባት ክተኣኻኸቡ እንከሎዉ ድቃስ ዝሰእኑ፡ ድሑራት መርዘታት ብምብታን ተበግሶታት ክፍሽሉ ዝህንደዱ፡ ኣብ ቃልሲ ኣሎና በሃልቲ ወገናት፡ ካብዚ ንኩላትና ዘይጠቅም ተግባር ክቐጠቡ ኣተሓሳስበ። ናይ ብሓቂ ድልየት ለውጢ እንተሃልዩ፡ ንተቃለስቲ ሕልኮ መለስካ ብምውዳቕ ዝርባሕ፡ ሓደን ሓደን ፋሽስታዊ ስርዓት ኢሳይያስምበር ካልእ ከምዘይኮነ ክግንዘቡ ኣዘኻኸረ።

ፖሎቲካዊ ቤት-ጽሕፈት፡- ኣብ ዘበነ ምሕደራ ፋሽስታዊ ስርዓት ህግደፍ፡ ቀንዲ ግዳያት ኮይኖም ዘለዉ፣ መንእሰያት፣ ደቂ ኣንስትዮን ሙሁራትን ምዃኖም ገምገመ። ፋሽስታዊ ስርዓት ህግደፍ፡ ነም ክፋላት ሕብረተ ሰብ፡ ብሓደ ወገን ኣደናጊሩ መሳርሒ ፖሎቲካዊ ስልጣኑ ክገብርም፡ ብካልእ ወገን ድማ፡ ብራዕድን ሽበራን ድሂሉ፡ ርእሶም ኣድኒኖም ከም ግኡዝ ኣቕሓ ናብ ዝደለዩ ክወስዱም፡ ወይ ድማ ካብ ሃገርም ሃጽ ኢሎም ክጠፍኡ እናደረኸም ምጽንሑ ተገንዘበ። ስለዚ ኣብ ሃገርና መሰረታዊ ዲሞክራሲያዊ ለውጢ ንምምጻእ ኣብ ዝካየድ ዲሞክራሲያዊ ቃልሲ፡ ዕዙዝ ተሳትፎኡም ዘይስገር ምዃኑ ይኣምን፤ በዚ መሰረት፡ ህዝብን ሃገርን ብህጹጽ ኣብ ምድሓን ይኹን፡ ኣብ ሃገርና ዘላቂ ሰላም፣ ዲሞክራሲን ምዕባለን ንምርግጋጽ ኣብ ዝካየድ ዘሎ ቃልሲ፡ ካብ ሕሉፍ ብዝተጠናኸረ፡ ኣብ ቅድመ ግንባር ተሰለፎም እጃቦም ከበርክቱ ኣተሓሳስበ።

ፖሎቲካዊ ቤት-ጽሕፈት፡ ኣብ ኣኼብኡ ግቡእ ቱኸረት ሂቡ ዝተመልከቶን ሃብታም ተሞኩሮ ዝሓፈሰሉን፡ ኣብ ኢትዮጵያ ኪካየድ ወራሕ ዝተዛዘመ፡ 5ይ ዙር ሃገራውን ክልላውን ምርጫ እዩ። ህዝብታት ኢትዮጵያ፡ ኣብ ትሕቲ ፊደራላዊ ዲሞክራሲያዊ ስርዓት ዓሲሎም፡ ወገንቲ ፖሎቲካዊ ስልጣን ባዕላቶም ምዃኖም ተኣማሚኖም ዘሰላሰሉዎ መስርሕ ምርጫ፡ ብሰላምን ብዲሞክራሲያዊ መንገዲን ምዝሞም ኣድናቕቱ ገለጸ። እንቋዕ ኣሓጎሰኩም፤ ኣኸሪዕኩምና ክብል መልእኽቱ የመሓላልፍ።

አንጻር ፋሽሽታዊ ስርዓት ደርጊ፣ ኢድ ንኢድ ተታሐሒዞም ዝተቐለሱ ህዝብታት ኤርትራን ኢትዮጵያን፣ ኣብ ፖሎቲካዊ ባህርያት ውድባቶም ብዝነበረ መሰረታዊ ፍልልይ፣ ህዝብታት ኤርትራ ድሕሪ ሃገራዊ ነጻነት፣ ኣብዞም ዝሓለፉ 24 ዓመታት፣ ብሰንኪ ፋሽሽታዊ ስርዓት ህግደፍ፣ ናብ ዝኸፍአ ኣደጋ ብርሰት እናተቐልዎ ክኸዱ ጸኒሖምን ኣሎዉን፤ ብቐጥታ ኣመራርሓ ኢህወደግ ዝረኸቡ ህዝብታት ኢትዮጵያ ግን፣ ብብእዋኑ ብጎደና ሰላም፣ ዲሞክራሲን ልምዓትን እናመረሹ፣ ወነንቲ ፖሎቲካዊ ስልጣኖም ይኸኑ ምህላዎም፣ ከም ዘሓይ ቀትሪ ተኾሊዑ ይረክ ምህላዉ ፖሎቲካዊ ቤት-ጽሕፈት ይኣምን። ህዝብታት ኢትዮጵያ ብኢህወደግ እናተመርሑ፣ ጸማ ቃልሶም እናረኸቡ ንቕድሚት ምምራሾም፣ ፖሎቲካዊ ቤት-ጽሕፈት ሰደግኤ ዝተሰመየ ሓጎስን ሓበንን ደረት ከምዘይብሉ ኣረጋገጸ። ንሕና ኤርትራውያን፣ ኣብ ልዕሌና ኣንጻላልዩና ዘሎ ናይ ብርሰትን ምብትታንን ኣደጋ፣ ብሰማይ ዝወረደና ወይ ድማ፣ መርገም ስለ ዝጸንሓና ዘይኮነስ፣ ብቐጥታ ዲሞክራሲያዊ መሪሕ ውድብ ስለዘይረኸብና፣ ቦቲ ኣብ ክሊ ጭርሖ ነጻነት ተሓቢኡ ዝገበለ፣ ካብቶም ዝሓለፉ ገዛእቲ ብባህሪ ዘይፍለ፣ ኣራዊት ኢሳይያስን ጉድለኡን እናሓብሓብና፣ ፖሎቲካዊ ስልጣን ንበይኑ ብሓቲ ክሕዝ እንክሎ፣ ዓገብ ክንብሎ ስለዘይበቓዕና ጥራሕ እዩ። ፖ/ቤ/ጽሕፈት ሰደግኤ፣ ካብዚ ኣብ ኢትዮጵያ ዝምዕብል ዘሎ ዲሞክራሲያዊ ለውጢ፣ ብቐጥታ ተሞክሮን ትምህርትን ከይንሓፍስ፣ ብፋሽሽታዊ ስርዓት ህግደፍ ዝተነድቀ መጋሪጃ ትምክሕቲ ብትብዓት ክንጥሕሶ ከምዝግባእ ኣገንዘበ። መጻኢ ዕድል ሃገርና ብሩህ ንምግባር፣ ነቲ ምእንቲ ሃገራዊ ነጻነትና ዝተግጠቕናዮ ሰውራዊ ዕጥቂ ብምጽናዕ፣ ንፋሽሽታዊ ስርዓት ህግደፍ ንሓንሳብን ንሓዋሩን ብምውጋድ፣ ኣብ ክሊ ብዙሕነታዊ ክውንነትና ብሰላምን ብማዕርነትን እንነብረላ ህዝባዊት ዲሞክራሲያዊት ኤርትራ ንምህናጽ ክንቃለስ ፖሎቲካዊ ቤት-ጽሕፈት ሰደግኤ ይጽውዕ።

ፖሎቲካዊ ቤት-ጽሕፈት፣ ቱኸረት ሂቡ ዝረኣዮ ኣርእስቲ፣ ኣብ ዝሓለፈ 6ይ-ስሩዕ ኣኼባኡ ዝሓንጸጸም መደባት ኣፈጻጽማ ብዝምልከት እዩ። ኣብ ኣፈጻጽማ መደባት ዝተራእዩ ኣደላትን ዘይተሰገሩ ድኽመታትን ብምልላይ፣ ንምዕብላት ጎድንታቱ ዓቂቡ ንምምዕባሎም ኪዓዩ፣ ዝተራእዩ ድኽመታት ድማ ንምእራምም ክጽዕት ወሰነ። ፖሎቲካዊ ቤት ጽሕፈት፣ ካብ ዕማማት ውድብና እቲ ቀንዲ፣ ናይ ኣባላትና ንቕሓትን ብቕዓትን ብቐጻሊ ንምብራኽ ምዕያይ ምኻኑ ኣሚኑ፣ ከካይዶ ዝጸንሐ ቃልሲ ኣጠናኸሩ ክቕጽሎ ወሰነ።

ኣብ መደምደምታ ኣኼባኡ፣ ንመጻኢ ሰለስተ ወርሓት ዝዓምም ናይ ዝተፈላለዩ ቤት-ጽሕፈታት ዕማማት ሓንጸጸ፤ ብተወሳኺ 3ይ-ስሩዕ ኣኼባ ማ/ሸማግለና ዝካየደሉ ዕለት ኣነጻረ። ኣባላት ውድብና፣ ኣብ ጉዕዞ ቃልስና ዘጋጥሙና ዘለዉ ብደሆታት ኣብ ምስጋር ዘርእዩዎ ዘሎዉ ትብዓትን ጽንዓትን ብምሙንስ፣ ንመጻኢውን ኣጠናኸሮም ክቕጽሉዎ ብምጽዋዕ፣ 7ይ-ስሩዕ ኣኼባኡ ብዕለት 02 ሰኔ 2015 ብዓወት ዛዘመ።

**ኩሉ ዓቕምታትና ብቐዳምነት ህዝብን ሃገርን ካብ ኣደጋ ብርሰት ኣብ ምድሓን ይቕናዕ!!**  
**ቅነዕ መስመርን ሓፋሽን ሒዝና፣ ጽንኩር መድረኻት ብምስጋር ክንዕወት ኢና!!**  
**ፖሎቲካዊ ቤት-ጽሕፈት ሰደግኤ፣**  
**02 ሰኔ 2015**